



## स्थानीय राजपत्र

तिनाउ गाउँपालिका, पाल्पाद्वारा प्रकाशित

खण्ड २) तिनाउ गाउँपालिका, मिति: २०७८/०१/०९

भाग-२

तिनाउ गाउँपालिका, पाल्पा

स्थानीय सरकार सञ्चालन ऐन, २०७४ को दफा १०२ को उपदफा (१) बमोजिम तिनाउ गाउँकार्यपालिकाले बनाएको तल लेखिए बमोजिमको कार्यविधि सर्व सधारणको जानकारीको लागि प्रकाशन गरिएको छ ।

सम्बत् २०७७ सालको कार्यविधि

कार्यविधिको नाम : तिनाउ गाउँपालिकाको बालक्लब तथा बालक्लब सञ्जाल गठन तथा सञ्चालन कार्यविधि, २०७७

गाउँ कार्यपालिकाबाट पारित मिति: २०७७/१२/३१

**प्रस्तावना :**

नेपाल अन्तराष्ट्रिय बालअधिकार महासन्धिको पक्ष राष्ट्र भएको तथा नेपालको संविधानले बालअधिकारलाई सुस्पष्टरूपमा उल्लेख गरेको सन्दर्भमा राष्ट्र निर्माणको लागि बालबालिकाहरुको भुमिका महत्वपूर्ण हुने भएकोले बालअधिकारको विषयमा जनचेतना जगाउंदै बालबालिकाहरुलाई नै आफ्नो अधिकार प्राप्तिको लागि सक्रिय हुने वातावरण निर्माण गर्न तथा उनीहरुलाई सामाजिक, संस्कृतिक, शैक्षिक एवं अन्य सम्बन्धित क्षेत्रमा अर्थपूर्णरूपमा सहभागी बनाई बालविकासका साथै बाल संरक्षणको पहल गर्न बाञ्छनीय भएकाले गाउँपालिकाभित्र बालक्लबहरुको गठन, सञ्जालीकरण तथा परिचालन गर्न स्थानीय सरकार संचालन ऐन २०७४ को दफा १०२ उपदफा (२) बमोजिम यो कार्यविधि तर्जुमा गरिएको छ ।

**१. संक्षिप्त नाम र प्रारम्भ :**

यस निर्देशिकाको नाम तिनाउ गाउँपालिका, पाल्पाको बाल समुह/बालक्लब गठन तथा कार्यसंचालन निर्देशिका २०७७ रहने छ । यो कार्यविधि गाउँ कार्यपालिकाबाट स्वीकृत भए पछि लागु हुने छ ।

**२. कार्यालय :** यस निर्देशिका बमोजिम गठित ..... बाल क्लब .....को कार्यालय जिल्ला पाल्पा तिनाउ गाउँपालिका वार्ड न. स्थित स्थानमा रहनेछ ।

**३. ठेगाना :** यस बालक्लब/बालक्लब सञ्जालको पत्राचार ईमेल वा सम्पर्क ठेगाना निम्न बमोजिम हुनेछ ।

.....  
.....

**४. परिभाषा :** विषय वा प्रसंगले अर्को अर्थ नलागेमा :

क) बालक्लब भन्नाले यस कार्यविधिको दफा ६.१ अनुरूप गठीत बालक्लबलाई जनाउने छ ।

- ख) समुदायमा आधारित बालक्लब भन्नाले टोलस्तरमा गठन भएको बालक्लबलाई बुझाउने छ ।
- ग) विद्यालयमा आधारित बालक्लब भन्नाले तोकिएको विद्यालयमा गठन भएका बालक्लबलाई बुझाउने छ ।
- घ) बालक्लबको सदस्य योग्य बालबालिका भन्नाले यस कार्यविधिको प्रयोजनको लागि ८ वर्षदेखि माथी १८ वर्ष ननाघेका बालबालिकाहरूलाई जनाउने छ ।
- ङ) वडास्तरीय बाल सञ्जाल भन्नाले यस कार्यविधिको दफा ६.२ अनुरूप सम्बन्धित वडामा गठन भएका बालक्लबहरूको वडास्तरीय संजाललाई बुझाउने छ ।
- च) गाउँपालिकास्तरीय बाल सञ्जाल भन्नाले यस कार्यविधिको धारा ६.३ अनुरूप गठीत सम्बन्धित वडामा गठन भएका बाल सञ्जालहरूको गाउँपालिकास्तरीय संजाललाई बुझाउने छ ।
- छ) गाउँपालिका भन्नाले तिनाउ गाउँपालिकालाई बुझाउने छ ।
- ५. बालक्लबका उद्देश्य एवं कार्यहरू :** बालक्लबको देहाय बमोजिमका उद्देश्य एवं कार्यहरू रहनेछन् :
- क) बालअधिकार सम्बन्धि राष्ट्रिय एवं अन्तराष्ट्रिय कानुनको बारेमा सचेतना जगाउने ।
- ख) बालक्लबको विस्तार र संगठनात्मक क्षमता अभिवृद्धि गर्ने ।
- ग) धर्म वर्ण, लिङ्ग, जातजाति वा अन्य कुनै आधारमा बालबालिकाहरूलाई विना भेदभाव समान अवसर प्रदान गर्ने बारे जनचेतना जगाउने ।
- घ) बालबालिकाहरूको विरुद्ध हुने घरेलु हिंसा बाल यौन शोषण, बालदुर्व्यवहार, बाल श्रम, बाल बेचबिखन, बालविवाह

- जस्ता सामाजिक विकृतिका विरुद्ध स्थानियरूपमा सचेतना जगाई सो को कानूनी उपचारको लागी नगरपालिकामा अनुरोध गर्ने ।
- ड) बालअधिकार सम्बन्धि विविध कार्यक्रमहरु संचालन गर्ने ।
- च) बातावरण स्वास्थ्य सम्बन्धि कार्यक्रमलाई बाल गतिविधिमा समावेस गराउने ।
- छ) आफ्नो समुह भित्रका बालबालिका सम्बन्धि विविध आधारमा तथ्यांक संकलन गर्ने ।
- ज) बालबालिकाहरुको समस्या पहिचान गरी सो समस्या सम्बन्धित निकायमा पुऱ्याउन प्रयत्न गर्ने ।
- झ) जन्म दर्ता बाल शिक्षा, बालिका शिक्षा, बाल बृद्धि (तौल), सरसफाई, खोप, पोषण, बालस्याहार, आयोडिनको महत्व जस्ता मातृ एवं बाल स्वास्थ्यको विषयमा सन्देश बाहकको रूपमा कार्य गर्ने ।
- ञ) बालबालिकाहरुसँग सम्बन्धित रोग भाडापखला, निमोनिया, लगायतका विषयमा समाजमा जानकारी एवं सो को निराकरणको लागी चेतना जगाउने ।
- ट) पिछडिएका, जोखिममा परेका विपन्न, द्वन्द्व एवं दैवी प्रकोपबाट पीडित बालबालिकाहरुलाई बालकलबमा समाहित गर्ने
- ठ) बालबालिकाको पुर्ण विकासको लागी अन्य गतिविधि रचनात्मक कार्यक्रमहरु संचालन गर्ने ।
- ड) बालविवाह, बहुविवाह, अनमेल विवाह, जातिय भेदभाव एवं दाईजो प्रथा लगायत सामाजिक विकृतिको विरुद्ध जनचेतना जगाउने ।

ढ) बालमैत्री स्थानिय शासन कार्यान्वयन गर्नको लागी अभियानमुलक कार्य गर्ने ।

ण) स्थानिय आवश्यकता अनुसारका उद्देश्य र कार्यहरु थप्न सकिने ।

**६. बालक्लब तथा बालक्लब सञ्जालको गठन विधि :**

६.१ टोलस्तरीय बालक्लबको गठन समुहका साधारण सदस्यहरुको साधारण सभाबाट हुने निर्वाचन प्रकृयाबाट हुने छ । यस बालक्लबको कार्यसमितिमा निम्नानुसारका पदाधिकारी हुनेछन् :

- |   |       |
|---|-------|
| क) अध्यक्ष                              | १ जना |
| ख) उपाध्यक्ष                            | १ जना |
| ग) सचिव                                 | १ जना |
| घ) सहसचिव                               | १ जना |
| ङ) कोषाध्यक्ष                           | १ जना |
| च) सदस्य घटिमा २ जना र बढीमा ४ जना सम्म |       |
| छ) सल्लाहकार आवश्यकता अनुसार            |       |
| ज) संरक्षक                              | १ जना |

६.२ वडास्तरीय बालसञ्जालको गठन टोलटोलमा गठित बालक्लबहरुबाट ३ जना (अध्यक्ष, सचिव र कोषाध्यक्ष, एक जना कम्तिमा बालिका पर्नेगरी) वडामा प्रतिनिधि भएर वडा बालभेलामा आएका जम्मा सदस्यहरुले निम्नअनुसार पदाधिकारी निर्वाचित गर्नेछन् :

- |               |       |
|---------------|-------|
| क) अध्यक्ष    | १ जना |
| ख) उपाध्यक्ष  | १ जना |
| ग) सचिव       | १ जना |
| घ) सहसचिव     | १ जना |
| ङ) कोषाध्यक्ष | १ जना |
| च) सदस्य      | ४ जना |

६.३. गाउँपालिकास्तरीय बालसञ्जालको गठन वडावडामा गठित बालक्लब सञ्जालहरुबाट ५ जना अध्यक्ष, उपाध्यक्ष, सचिव, उपसचिव र कोषाध्यक्ष (२ जना कम्तिमा बालिका पर्नेगरी) गाउँपालिकास्तरीय बालभेलामा प्रतिनिधि भएर आएका जम्मा सदस्यहरुले निम्नअनुसार पदाधिकारी निर्वाचित गर्नेछन् :

क) अध्यक्ष	१ जना
ख) उपाध्यक्ष	१ जना
ग) सचिव	१ जना
घ) सहसचिव	१ जना
ङ) कोषाध्यक्ष	१ जना
च) सदस्य	४ जना

६.४. बाल सञ्जालको बैठकले दलित, महिला, फरक क्षमता भएका बालबालिकामध्येबाट एकजना सदस्य मनोनयन गर्नेछन् । वडा तथा नगर सञ्जालको कार्यसमितिमा ५० प्रतिशत बालिका भएको हुनु पर्ने छ । वडा तथा गाउँपालिकास्तरीय बाल सञ्जालमा सञ्जालको निर्णयले वडा अध्यक्ष तथा गाउँपालिका उपाध्यक्षलाई संरक्षक र आवश्यकता अनुसार सल्लाहकार समेत गठन गर्न सक्नेछन् ।

६.५. विद्यालयमा आधारित बालक्लबको गठन तथा परिचालन विधि :

क) यस गाउँपालिकाका कक्षा ५सम्म संचालन भएका सबै नीजि तथा सामुदायिक विद्यालयहरुमा बालक्लब गठन गर्नुपर्नेछ ।

ख) विद्यालयमा यस अघि नै रेडक्रस, स्काउट, ग्रीनक्लबहरु तथा अन्य विभिन्न प्रयोजनका लागि बाल समूहहरु बनाईएको छ भने बालक्लब गठन गरी त्यसलाई विभागका रुपमा राख्ने ।

- ग) कक्षा ४ देखि माथि अध्ययन गरेका सबै बालबालिकालाई साधारण सदस्य मानी विद्यालयमा बालक्लब गठन गर्ने ।
- ग) बालक्लबको नाम विद्यालयको नामलाई नै लिएर बनाउने ।
- घ) विद्यालयमा आधारित बालक्लब निम्नअनुसार गठन गर्ने ।
- |   |                 |
|---|-----------------|
| क) अध्यक्ष                              | १ जना           |
| ख) उपाध्यक्ष                            | १ जना           |
| ग) सचिव                                 | १ जना           |
| घ) सहसचिव                               | १ जना           |
| ङ) कोषाध्यक्ष                           | १ जना           |
| च) सदस्य घटिमा २ जना र बढीमा ४ जना सम्म |                 |
| छ) सल्लाहकार                            | आवश्यकता अनुसार |
| ज) संरक्षक                              | १ जना           |
- ड) बालक्लबमा समावेशीताको आधार समुदायमा आधारित बालक्लब सरह हुने ।
- च) विद्यालयमा आधारित बालक्लबहरुको सञ्जालीकरण नहुने ।
- छ) विद्यालय बालक्लब संचालनको लागि विद्यालयबाट एक जना बालमित्र शिक्षक तोकेर जिम्मा दिने ।
- ज) विद्यालय बालक्लबका दुई जना (एक बालिका पर्ने गरी) पदाधिकारीलाई विद्यालय व्यवस्थापन समितिमा आमन्त्रितरूपमा सहभागी बनाउने ।
- झ) विद्यालयको शैक्षिक उन्नयनमा बालक्लबका प्रतिनिधिहरुको अर्थपूर्ण सहभागिता सुनिश्चित गर्ने ।

त्र) विद्यालयमा आधारित बालक्लबको उद्देश्य निम्नअनुसार हुनेछ :

- १) बालअधिकार सम्बन्धी विभिन्न सामग्रीहरू संकलन गरी अध्ययन गर्ने । पुस्तकालय संचालन गर्ने ।
- २) बालअधिकार सम्बन्धमा शिक्षक, विद्यार्थी तथा सर्वसाधारणहरूलाई जानकारी गराउन सम्बन्धित कविता, निबन्ध, कथा, हाजिरीजवाफ, वक्तृत्वकला, चित्रकला, वादविवाद आदि प्रतियोगिता गर्ने ।
- ३) विद्यालयमा बालअधिकार सम्बन्धी कक्षाहरू संचालन गर्ने ब्यवस्था मिलाउन प्र.अ.लाई अनुरोध गर्ने ।
- ४) मञ्चका गतिविधिमा संलग्न हुने लगायतका विद्यार्थीहरूको शैक्षिकस्तर उकास्न विशेष हल गर्ने ।
- ५) विद्यालय परिसरलाई सफा तथा हरियाली बनाउन सहयोग गर्ने ।
- ६) बालबालिकाहरूको भर्ना तथा नियमितताको लागि कार्यक्रमहरू चलाउने ।
- ७) सुविधाविहिन तथा जोखिम अवस्थामा रहेका बालबालिकाहरूको शिक्षाको लागि सहयोग गर्ने र उनीहरूलाई गर्नु पर्ने विशेष सहयोगका लागि आवाज उठाउने ।
- ८) विद्यालयको आचारसंहिताहरू बनाउन सहयोग गर्ने ।
- ९) विद्यालयमा भित्तेपत्रिका प्रकाशन गर्ने ।



- १०) बालबालिका उपर हुने हिंसा, बालबिबाह, बालदूर्ब्यवहारको विरोध गर्ने । सहयोगी शिक्षक मार्फत सम्बन्धित निकायमा सूचना गर्ने । यस्ता घटनाको न्यूनीकरणका लागि चेतनामूलक कार्यक्रम चलाउने । विद्यालयमा कमजोर बालबालिकाहरुलाई कोचिङ तथा अतिरिक्त कक्षाहरु संचालन गर्ने वातावरण बनाउने ।
- ११) विद्यालयका उत्सव तथा भेलाहरु संचालन गर्ने र बालप्रतिभाहरु प्रस्तुत गर्ने ।
- १२) विद्यालयका बैठक तथा भेलाहरुमा विद्यार्थीको तर्फबाट प्रतिनिधित्व गरी विद्यार्थीहरुको हितमा कुरा उठाउने ।
- १३) अन्य उद्देश्यहरु आवश्यकता अनुसार थपघट गर्न सकिने छ ।

७. **सल्लाहकारको मनोनयन** : बालक्लबले सल्लाहकार नियुक्ति गर्दा निम्न आधारमा गर्नु पर्दछ ।

क) पूर्व बालक्लबको अध्यक्ष पदेन सल्लाहकार हुनेछ ।

ख) स्थानिय शिक्षक, खेलाडी, प्रतिष्ठित विद्वान ,प्रध्यापक वा समाजका प्रतिष्ठित व्यक्ति वा सम्बन्धित संस्थाका सदस्यहरुका अभिभावकहरु मध्येबाट आवश्यकता अनुसार सल्लाहकारहरु रहनेछन् ।

८. **संरक्षक** :- बालक्लबका संरक्षकमा संस्थालाई अभिभावकको रुपमा आर्थिक वा ब्यबस्थापकिय सहयोग प्रदान गर्ने संस्था/व्यक्ति रहने छन् ।संरक्षकको नियुक्ति बालक्लबको निर्णय अनुसार हुने छ ।

९) **पदावधि** :- बालक्लबको पदावधि गठन भएको मितिले २ वर्षको हुने छ । कुनै पदाधिकारीले राजिनामा दिएमा वा अन्य

कुनै कारणले पद रिक्त भएमा पदाधिकारीको हकमा बाँकी अवधिका लागी सम्बन्धित बालक्लबले आफु मध्येबाट नियुक्ति गर्ने छ र सदस्य पदका लागी आफ्नो साधारण सदस्य मध्येबाट चयन गर्नु पर्ने छ ।

**१०. पदाधिकारीको काम कर्तव्य र अधिकार :** पदाधिकारीहरूको देहाय बमोजिमको काम कर्तव्य र अधिकार हुने छ ।

**क) अध्यक्षको काम कर्तव्य र अधिकार :**

- क) क्लबको बैठक क्लबको साधारण सभाको अध्यक्षता ग्रहण गर्ने ।
- ख) क्लबको बैठक वा साधारण सभामा आवश्यक प्रस्ताव र कागजात पेश गर्ने गराउने ।
- ग) क्लबको आम्दानि खर्च हिसाब र अन्य कागजात सुरक्षित राख्ने राख्न लगाउने ।
- घ) क्लबको निर्णय र बालक्लब संजालको निर्देशन कार्यन्वयन गर्ने गराउने ।
- ङ) क्लबको प्रतिनिधि चयन गरि पढाउने वा क्लबको प्रतिनिधित्व गर्ने गराउने ।
- च) उपाध्यक्ष र सदस्यहरूलाई विषयगत कार्यभार विभाजन गरिदिने ।
- छ) अध्यक्षले आफू बाहिर जाने अवस्थामा उपाध्यक्षलाई र उपाध्यक्ष नभएमा आफू मध्येका बरिष्ठ सदस्यलाई कार्यवाहक अध्यक्ष तोकेर जाने ।
- भ) बालसंजाल, बाडपालिकासंग समन्वय गरि वा अन्य संघ संस्था एवं निकायहरूसंग कार्यक्रमको माग गर्ने र कार्यन्वयन गर्ने गराउने ।
- ज) तोकिएको अन्य कार्य गर्ने ।

**ख) उपाध्यक्षको काम कर्तव्य र अधिकार :** उपाध्यक्षको देहाय बमोजिमको काम कर्तव्य र अधिकार हुने छ ।

क) अध्यक्षको अनुपस्थितिमा कार्यवाहक अध्यक्ष भई काम गर्ने ।

ख) तोकिएको अन्य काम गर्ने ।

**ग) सचिवको काम कर्तव्य र अधिकार**

क) सचिवले अध्यक्षको प्रत्यक्ष निर्देशनमा रहि देहायको काम कर्तव्य र अधिकारको प्रयोग तथा पालना गर्नु पर्ने छ ।

ख) क्लबको स्वीकृत कार्यक्रमको कार्यन्वयन गर्ने ।

ग) बालबालिका र बालक्लबसंग सम्बन्धित व्यक्तिको अध्यावधिक अभिलेख राख्ने ।

घ) क्लबको चल,अचल तथा जिन्सी सम्पत्तिको लगत राख्ने ।

ङ) क्लबको बैठकको माइन्यूट गर्ने,निर्णय गर्ने,पुस्तिका जिम्मा लिने र निर्णय प्रमाणित गर्ने क्लबको प्रशासकिय काम गर्ने ।

च) अध्यक्षको निर्देशन अनुसार बैठक बोलाउने ।

छ) तोकिएको अन्य काम गर्ने ।

**घ) सहसचिवको काम कर्तव्य र अधिकार**

क) सचिवको अनुपस्थितिमा सचिवको कार्यभार संहाल्ने ।

ख) तोकिएको अन्य काम गर्ने ।

**ड) कोषध्यक्षको काम कर्तव्य र अधिकार :**

क) क्लबको आय ब्यय दुरुस्त राख्ने ।

ख) आर्थिक बजेट तयार गरि क्लबको बैठकमा पेश गर्ने ।

ग) आर्थिक सहयोग जुटाउन सक्रिय हुने ।

घ) आर्थिक कारोबार सम्बन्धि जिम्मेवारी पुरा गर्ने ।

**च) सदस्यहरुको काम कर्तव्य र अधिकार :**

क) बैठकमा सहभागी हुने ।

ख) निर्णयको लागी आफ्नो मत पेश गर्ने ।

ग) तोकिएको कार्य गर्ने ।

घ) क्लबको हितहुने अन्य रचनात्मक कार्य गर्ने ।

**११) सदस्यता :**

**अ) सदस्यताको योग्यता :** यस बालक्लबमा देहायका बालबालिका सदस्य हुन पाउने छन् ।

क) उमेर कमिमा ८ बर्ष पुगी १८ बर्ष ननाघेको ।

ख) स्थायी सरुवा रोग नलागेको ।

ग) मगज नबिग्रको वा बौलाहा नभएको ।

घ) क्लबको निर्देशिकामा प्रतिबद्ध हुने ।

**आ) सदस्यताको खारेजि :**

क) मगज विग्रेमा वा बौलाहा भएमा ।

ख) १८ बर्ष उमेर नाघेमा ।

ग) मृत्यु भएमा ।

घ) राजिनामा दिएमा ।

ङ) अविश्वासको प्रस्ताव पारित भई हटाएमा ।

च) सदस्यता नविकरण नभएमा ।

छ) लगातार तीन पटक विना सुचना बैठकमा अनपस्थिती भएमा ।

१२) बालक्लब पदाधिकारीको उमेरको हक : बालक्लब तथा सञ्जालका कार्यसमितिका पदाधिकारीको उमेर कम्तिमा १३ वर्ष पुगेको हुनु पर्ने छ ।

१३) आरक्षण : बाल सञ्जालहरूमा सम्पूर्ण सदस्य संख्याको कम्तिमा ५० प्रतिशत बालिका तथा पछि परेका समुदायको यथोचित प्रतिनिधित्व हुनु पर्ने छ तर स्थानीय क्लबमा प्रयाप्त बालिका सदस्य नभएमा पनि बालक्लब कायमै रहने छ ।

१४) सदस्यता सुल्क तथा नविकरण :

क) क्लबको सदस्यता शूल्क वा नविकरण शूल्क वा अन्य कुनै शूल्क बालक्लबले तोकेबमोजिम हुने छ ।

ख) बालक्लबका सदस्यले आ आफ्नो क्लबमा हरेक वर्ष सदस्यता नविकरण गर्नु पर्ने छ ।

ग) बालक्लबले वार्ड बाल संजालमा वार्षिक प्रतिवेदनका साथ नविकरण गराउनु पर्ने छ । सो को जानकारी वार्ड कार्यलयमा समेत गराउनु पर्ने छ । वडा सञ्जालहरूले आफ्नो प्रतिवेदन न.पा.स्तरीय सञ्जाललाई दिनुपर्ने छ ।

१५) बैठक : स्थानीय बालक्लबको कम्तिमा महिनाको एक पटक बैठक बस्नु पर्नेछ । वडा बाल सञ्जालको कम्तिमा २ महिनामा एक पटक र गा.पा.स्तरीय बाल सञ्जालको कम्तिमा त्रैमासिकरूपमा बैठक बस्नुपर्नेछ । बैठकको गणपुरक संख्या ५९ प्रतिशतको उपस्थितीलाई मानिने छ । वडा तथा गा.पा.स्तरीय बाल सञ्जालको आर्थिक तथा प्राविधिक सहजीकरण सम्बन्धित वडा तथा गाउँपालिकाले गर्नुपर्नेछ ।

१६) निर्णय : बालक्लबको बैठकमा बहुमतको निर्णय मान्य हुने छ तर मत बराबर भएमा अध्यक्षले निर्णायक मत दिन सक्ने छ ।

नोट : निर्णय प्रक्रियामा संरक्षक वा सल्लाहकारले मतको प्रयोग गर्न पाउने छैनन् ।

१७) निर्वाचन : बालक्लब तथा सञ्जालले प्रजातन्त्रीक पद्धति अनुरूप आफ्नो समुहको निर्वाचन पदावधि समाप्त हुनु भन्दा एक महिना पहिले सम्पन्न गर्नु पर्नेछ ।

१८) निर्वाचन अधिकृत : बालक्लब तथा सञ्जालले आफ्ना संरक्षक वा सल्लाहकार मध्येबाट कम्तिमा तीन जना निर्वाचन अधिकृत तोक्नु पर्ने छ । सो मध्ये १ जना मुख्य निर्वाचन अधिकृत रहने छन् । मुख्य निर्वाचन अधिकृतले निर्वाचन प्रक्रिया वा कार्यविधि आफै निर्धारण गर्नेछ ।

१९) साधारण सभा तथा अधिवेशन : बालक्लब तथा सञ्जालको साधारण सभा बर्षको १ पटक र अधिवेशन दुईवर्षको एकपटक बस्ने छ । साधारण सभा तथा अधिवेशनको सुचना प्रत्येक सदस्यलाई १ महिना अगावै सचिवले दिनु पर्ने छ । साधारण सभामा क्लबको वार्षिक कार्य प्रगति प्रतिवेदन, आर्थिक प्रतिवेदन तथा वार्षिक कार्ययोजना सम्बन्धि प्रस्तावहरु निर्णयार्थ बालक्लब तथा बाल सञ्जालले पेश गर्ने छ । अधिवेशनले यसका अलावा पदाधिकारीहरुको निर्वाचन समेत गर्नेछ । साधारण सभा तथा अधिवेशनको गणपुरक संख्या बालक्लबका साधारण सदस्यको ५१ प्रतिशतको उपस्थितिलाई मानिने छ ।

२०) कोष :

क) बालक्लबले आफ्नो नामबाट एउटा कोषको स्थापना गर्ने छ ।

ख) कोषमा देहायका श्रोतबाट रकम जम्मा हुनेछ ।

- ग) बालबालिकासंग सम्बन्धित निकायबाट प्राप्त सहयोग ।  
घ) सहयोग उपहार ।  
ङ) सदस्यता तथा नविकरण सुल्क ।  
च) सांस्कृतिक तथा विविध रचनात्मक कार्यक्रमबाट उठेको रकम ।  
छ) समुहको प्रकाशनबाट प्राप्त हुने रकम ।  
ज) बालसंजाल तथा वार्ड, गाउँपालिकाबाट प्राप्त हुने रकम ।  
झ) अन्य सामाजिक संघ संस्थाबाट प्राप्त रकम ।
- २१) **प्रतिबेदन** : बालक्लबले आफ्नो वार्षिक साधारण सभाबाट पारित वार्षिक प्रतिबेदन बालक्लब संजालमा प्रत्येक वर्षको आषाढ मसान्त भित्र पेश गर्नु पर्ने छ ।
- २२) **संशोधन** : यो निर्देशिका संशोधन गर्दा बालक्लबको साधारण सभाको दई तिहाई सदस्यहरुको बहुमतले निर्देशिका संशोधन प्रस्ताव पारित भई वार्ड बाल संजालबाट स्विकृत भएमा यो निर्देशिका लागु हुने छ ।
- २३) **बचाउ** : प्रस्तुत निर्देशिकामा उल्लेखित कुराहरु प्रचलित नेपाल ऐन नियम वा विनियमसंग बाँझिएको हदसम्म यस निर्देशिकामा उल्लेखित कुराहरु स्वतः अमान्य हुनेछन् ।
- २४) **समुहको खारेजि वा विघटन** : कुनै कारणबस क्लब खारेजिमा परेमा वा विघटन हुन गएमा त्यस क्लबको सम्पूर्ण चल अचल सम्पत्ति वार्ड कार्यालयको संरक्षणमा सार्ने छ ।
- २५) **विविध** :
- क) **कार्यविधि बनाउने** : बालक्लबले आफ्नो उद्देश्य प्राप्तीका लागी आवश्यक पर्ने विनियम बनाउन सक्ने छ । साथै

आवश्यक समिति र उपसमितिहरूको पनि गठन गर्न सक्ने छ । उपसमितिको कार्यविधि बालक्लबले निर्धारण गर्ने छ ।

**ख) अविश्वासको प्रस्ताव :** क्लबको निर्देशिका विपरित कार्य गरेको भनि समितिका कुनै पदाधिकारी माथी समितिका एक तिहाई सदस्यहरूले गरेको लिखित अविश्वासको प्रस्ताव क्लबमा पेश गरेमा सो प्रस्ताव साधारण सभाको दुई तिहाई बहुमतबाट पारित भएमा त्यसता पदाधिकारीहरू स्वतः पद मुक्त हुनेछन् ।

**ग) आवद्धता तथा सूचिकरण :** बालक्लबहरू (समुदाय तथा विद्यालय) ले आफ्नो पदाधिकारी नामावली सहित वार्ड कार्यालयमा सुचिकृत गर्नु पर्ने छ । वडा बाल सञ्जालले आफ्नो सूचिकरण वडामा र गाउँपालिका सञ्जालले गाउँपालिकामा गर्नुपर्नेछ ।

प्रमाणीकरण मिति : २०७८/०१/०९

ओम बहादुर घर्तिमगर  
गाउँपालिका अध्यक्ष